

LEHEN IL-MALTI

MAHRUĠ MILL-"GHAQDA TAL-MALTI" (UNIVERSITÀ)

AWISSU-SETT. 1937]

IS-SEBA' SENA

[Ghadd 78-79

ĠANNI VASSALLO

(1862 - 1937)

Jiswa li niftakeru fih.

Bil-mewt ta' ĠANNI VASSALLO li ġrat Għawdex fis-26 ta' Mejju li għadda, il-*Għaqda tal-Malti* ta' l-Università fil-ħames snin li ilha wieqfa tilfet it-tieni u l-aħħar wieħed fost iż-żewġt ixjuħ ħbieb tagħha li kienu marbutin magħha, sa minn mindu twieldet, b'rabtiet ta' l-egħżeż tifikirijiet fil-Ġrajja tagħha.

Sir Temi Zammit, l-ewwelnett bħala gradwat u ex-Rettur ta' l-Università u mbagħad bħala kittieb magħruf tal-proza maltija, kien fost dawn l-ewwel ħabib li tilfet l-*Għaqda* ta' l-Università flimkien mal-*Għaqda* l-oħra tal-*Kittieba tal-Malti* li bil-għajjnuna tiegħu u ta' Muscat-Azzopardi kienu fethu t-trieq biex minnha l-istudenti universitarji, skond ma jixraq, ikollhom dak is-sehem illi nazzjonijiet oħra kellhom qabilna fit-torbija u kobor ta' Lsienhom.

Izda ĠANNI VASSALLO, għalkemm mhux wild l-Università, huwa xejn inqas marbut ukoll mal-*Għaqda* tagħha b'ħaġa li jekk ma tagħlebx is-sehem ta' hila letterarja ta' ħaddieħor li jagħmel minn demmha, hija daqshekk ieħor utieqa, qawwija u fejjieda għax hija waħda mis-sisien li fuqha s'issa nbriet id-Dar il-Ġdida tal-Malti.

Fuq il-*hidma* ta' GANNI VASSALLO għall-Malti ma għandniex għalfejn noqogħdu ngħidu wisq. Bħala l-ixjeh wiehed li kien baqa' fost il-Bennejja tal-Malti, jafuh il-kittieba kollha tal-Malti taż-żewġ Għaqdiet, iżda tajjeb u jixraq li xogħlu u għemilu ngħarrfuhom u nfakkruhom għal dawk li għad iridu jaslu warajna.

Lil GANNI nafuh l-ewwel darba meta kien għadu kif ħareġ l-ewwel xogħol tiegħu, "Il-Muftieħ tal-Chitba Maltija", jiġifieri mal-40 sena ilu meta mal-ħegġa għall-istudju tal-Malti li kellu, id-dawl tal-għaqal, flimkien mal-ħlewwa ta' l-imġiba tiegħu, mexxewh ħafna biex jirbaħ il-fehmiet ta' l-egħdewwa tal-Malti jew ta' kittieba oħra li għall-ebusija ta' rashom jew b'għira tas-sengħa ħabtu jagħtuh daharhom.

Fost dawk li kienu ngħaqdu fuq il-bini mġarraf tax-*Xirka Xemja* biex jibnu mill-ġdid (fosthom insemmu lil Napuljun Tagliaferro u lil Ġuże Muscat Azzopardi), huwa baqa' waħdu jaħdem biex iwettaq il-ħsieb sabiħ tiegħu u, fuq Alfabet mexxej u reguli sodi ta' l-ortografija, jiġbor taħt bandiera waħda il-ġliba tal-kittieba t-tajba tal-Malti. Jekk il-*hidma* tiegħu fl-aħħarnett nifditx xehduh f'ħajtu stess il-pubblikazzjonijiet tal-kotba bil-Malti ta' l-Iskejjel tal-Gvern, u wara żmien, tal-"Habib" u ta' kotba oħra li l-lum jagħmlu l-ewwel ħemel ta' l-egħlejjel mill-għalqa tal-letteratura maltija tal-lum, publikazzjonijiet li f'it jew wisq imxew fuq it-tagħlim tar-reguli tiegħu.

Napuljun Tagliaferro, wiehed mill-aqwa Mġhallmin tal-Malti fi żmien, kellu l-akbar qima għalih u qabdu mal-Gvern għat-traduzzjoni tal-ktieb ta' Prescott fuq l-Imblokk il-Kbir ta' Malta bħala ktieb tal-qari fl-iskejjel (1930). Qabel dan, huwa kien qaleb għall-Malti l-*Irsir tax-Xwieni* u l-*Flora* mill-Franciz ta' A. De Kermainguy, il-*Maħdi* u *Cassilda* (fil-Kotba tal-Mogħdija taż-Żmien) b'ortografija mhux hekk tar-reqqa bħal dik ta' "l-Imblokk", u kotba oħra li kiteb wara li ħareġ il-"Muftieħ" (1902). Dik il-ħabta kien jikteb ukoll fis-"Salib", meta b'dawn l-ewwel xogħlijiet

ta' kitba maltija beda jkun magħruf bhala wiehed mill-ahjar kittieba tal-Malti.

Fost l-Alfabetisti tal-Malti, ĠANNI VASSALLO f'zghozitu kien minn dawk tat-trieq tan-nofs, bhalma kien jixraq għall-ewwel lil kittieb tal-għamla tiegħu fi zminijiet meta l-Malti kien għadu kif ha daqqa ta' harta gmielha bil-waqgħa ta' l-Alfabet Fonetku tax-*Xirka Xemja* li bir-riformi fis-sistema tat-tagħlim ta' dak iż-żmien kien tneħħa mill-Iskejjel (1888) u foku nħaseb biex jinħoloq Alfabet li jaqbel iżjed mal-kitba popolari.

Kien għalhekk illi meta l-Kummissjoni tal-*Għaqda tal-Kittieba tal-Malti* (1921), li fiha kien membru huwa wkoll, qatgħet li tagħmel alfabet mibni fuq prinċipji fonetiċi, huwa deherlu li dak l-alfabet ma sata' qatt jimxi fost il-kittieba tal-Malti u lanqas fl-istampa maltija qabel ma jidhloq fit-tagħlim tal-Malti fl-Iskejjel. U z-żmien tah raġun.

B'danakollu huwa waqaf mal-*Għaqda* u kellu sehem kbir fir-reguli tal-Fonetika tat-"Tagħrif". Fuq is-sistema tat-"Tagħrif", huwa ħadem il-ktejjeb *Ortografia Maltese* li jiswa mitqлу deheb għall-istudenti tal-fonetika maltija li fiha ĠANNI kien jisboq lil kull awtur ta' grammatka maltija. It-"Tieni Ctieb tal-Muftieħ tal-Chitba Maltija" kien ħarġu bil-ħsieb li jgħin l-istudenti li dik il-ħabta kellhom jistudjaw il-Malti għall-eżamijiet fuq is-sistema uffiċjali ta' dak iż-żmien.

ĠANNI VASSALLO, sew hawn Malta kemm ukoll barra, sewa ta' għajnuna lil nies li għamlu studju fuq il-Malti, fosthom lill-Professor Luigi Bonelli ta' l-"Istituto Orientale" ta' Napoli u kien tah bosta dawl fuq xi kliem u qwiell maltin fil-waqt li Bonelli kien jikteb il-"Dialectto Maltese" fl-Archivio Glottologico Italiano (1897-1907.)

L-arabista Dr. Hans Stumme fil-"Maltesische Studien" tiegħu (1904), fost il-kotba tajbin għall-istudju tal-Malti, semma l-*Muttieħ* ta' ĠANNI VASSALLO, u fuq kollox qal: "Mindu Bonelli gabar dik il-lista ta' kotba, ħarġu oħrajn bil-Malti, iżda ma hemmx għalfejn wiehed iftixhom

għaliex ebda wieħed minnhom sewwa sew ma jtkellem fuq ir-rabta fonetika tal-Lsien Malti (ma' oħrajn). B'dana-kollu, jixraq li nsemmu ktieb ta' fejda mill-aktar ta' wieħed filologu malti "Il-Muftieħ tal-Chitba Maltija maħdum minn G. Vassallo ..."

GANNI VASSALLO, barra l-għerf u s-sengħa'tal-kitba maltija kellu haġa sabiħa li ma ssibhiex f'kull kittieb tal-Malti u din kienet it-tjubija ta' qalb imsieħba ma' caħda tiegħu n-nifsu biex dejjem iġhin lil haddieħor u l-Lsien Malti. Ma' dawn, biex aktar isebbaħlu x-xbieha tiegħu nit-tikrijiet tal-Ġrajja tal-Kitba Maltija, il-fehma ckejkna tiegħu n-nifsu li kienet tkabbbru f'għajn in-nies u toħloqlu dik il-qima illi haħs għalih il-kittieb tal-"Modern Maltese Literature" (*Bullettin of the School of Oriental Studies*. Vol-VII, Part 4, 1935) meta, għalkemm beżbzu għax fit-Tieni Muftieħ kien ġenneb l-Alfabet tal-*Għaqda*, ma smellx isejjaħlu "most estimable".

GANNI VASSALLO jibqa' għalhekk ix-xempju li minnu aħna, li mxejna bičca trieq sewwa miegħu, għandna nit-għallmu mhux f'it biex ničħdu lilna n'fusna għall-gid tal-Malti.

Jaqbel għalhekk li nibqgħu niftakru fih, u fuq xogħlu u għemilu, nisgħu l-bqija tal-medd ta' haġitna sew bħala kittieba tal-Malti kemm bħala Maltin u Wlied il-Maltin.

A. C.